

श्रीगोपालराजस्तोत्रम्

Shri Gopalarajastotram

sanskritdocuments.org

March 16, 2019

Shri Gopalarajastotram

श्रीगोपालराजस्तोत्रम्

Sanskrit Document Information



Text title : gopAlarAjastotram

File name : gopAlarAjastotram.itx

Category : vishhnu, krishna, raghunAthadAsagosvAmin, stavAvalI

Location : doc_vishhnu

Author : RaghunathadAsagosvAmi

Transliterated by : Jan Brzezinski (Jagadananda Das) jankbrz at yahoo.com and Neal

Delmonico (Nitai Das) ndelmonico at sbcglobal.net

Description/comments : From Collected prayers by Raghunatha Dasa Goswami Stavavali

Acknowledge-Permission: <http://granthamandira.net> Gaudiya Grantha Mandira

Latest update : March 15, 2019

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

March 16, 2019

sanskritdocuments.org

श्रीगोपालराजस्तोत्रम्



वपुरतुलतमालस्फीतबाहूरुशाखो
परिधृतगिरिवर्यस्वर्णवर्णैकगुच्छः ।
कटिकृतपरहस्तारक्तशाखाग्रहृद्यः
प्रतपति गिरिपट्टे सुष्ठु गोपालराजः ॥ १ ॥

रुचिरदृग्भिधाने पङ्कजे फुल्लयन्तं
सुभगवदनगात्रं चित्रचन्द्रं दधानः ।
विलसदधरबिम्बघ्रायिनासाशुकोष्ठः
प्रतपति गिरिपट्टे सुष्ठु गोपालराजः ॥ २ ॥

चलकुटिलतरभ्रूकर्मुकान्तर्दगन्त
क्रमणनिशितबाणं शीघ्रयानं दधानः ।
दवयितुमिव राधाधैर्यपारीन्द्रवर्यं
प्रतपति गिरिपट्टे सुष्ठु गोपालराजः ॥ ३ ॥

असुलभमिह राधावक्रचुम्बं विजानन्-
निव विलसितुमेता छायायापि प्रदूरात् ।
मुकुरयुगलमच्छं गण्डदम्भेन बिभ्र-
त्प्रतपति गिरिपट्टे सुष्ठु गोपालराजः ॥ ४ ॥

रुचिनिकरविराजद्दण्डिमीपकबीज
प्रकरविजयिदन्तश्रेणिसौरभ्यवातैः ।
रचितयुवतिचेतःकीरजिह्वातिलौल्यः
प्रतपति गिरिपट्टे सुष्ठु गोपालराजः ॥ ५ ॥

वचनमधुरसानां पायनैर्गोपरामा
कुलमुरुधृतधामाप्युन्मदीकृत्य कामम् ।
अभिमतरतिरत्नान्याददानस्ततो द्राक्
प्रतपति गिरिपट्टे सुष्ठु गोपालराजः ॥ ६ ॥

कुवलयनिभभाले कौङ्कुमद्रावपुण्ड्रं
 दधदिव घनशण्डे निश्चलाचञ्चलाग्रम् ।
 रचयितुमिव साध्वीकीर्तिमुग्धालिभीतिं
 प्रतपति गिरिपट्टे सुष्ठु गोपालराजः ॥ ७ ॥
 श्रवणमदनरजू सज्जयल्लज्जिराधा
 नयनचलचकोरौ बन्धुमुत्कः किशोरौ ।
 कृतमकरवतंसस्निग्धचन्द्रांशुचारः
 प्रतपति गिरिपट्टे सुष्ठु गोपालराजः ॥ ८ ॥
 युवतिकरणरत्नव्रातमाच्छिद्य नेत्र
 भ्रमणपटुभटैस्तं न्यस्य हृत्सौधमध्ये ।
 गरुडमणिकवाटेनोरसाघुष्य हृष्टः
 प्रतपति गिरिपट्टे सुष्ठु गोपालराजः ॥ ९ ॥
 त्रिबलिललिततुण्डस्यन्दिनाभिहृदोद्य-
 त्तनुरुहततिसर्पीमत्र बिभ्राण उग्राम् ।
 युवतिपतिभयारबुध्रासनायेव सद्यः
 प्रतपति गिरिपट्टे सुष्ठु गोपालराजः ॥ १० ॥
 मरकतकृतरम्भागर्वसर्वाङ्कशोरु
 द्वयमुरुरसधाम प्रेयसीनां दधानः ।
 स्फुरदविरलपुष्टश्रोणिभारतिरम्यः
 प्रतपति गिरिपट्टे सुष्ठु गोपालराजः ॥ ११ ॥
 मदनमणिवरालीसम्पुटक्षुल्लजानु
 द्वयसुललितजङ्घामञ्जुपादाब्जयुग्मः ।
 विविधवसनभूषाभूषिताङ्गः सुकण्ठः
 प्रतपति गिरिपट्टे सुष्ठु गोपालराजः ॥ १२ ॥
 कलितवपुरिव श्रीविट्ठलप्रेमपुञ्जः
 परिजनपरिचर्यावर्यपीयूषपुष्टः ।
 द्युतिभरजितमद्यन्मन्मथोद्यत्समाजः
 प्रतपति गिरिपट्टे सुष्ठु गोपालराजः ॥ १३ ॥
 विविधभजनपुष्पैरिष्टनामानि गृह्ण-

न्मुलकिततनुरिह श्रीविद्वलस्योरुसख्यैः ।

प्रणयमणिसरं स्वं हन्त तस्मै ददानः

प्रतपति गिरिपट्टे सुष्ठु गोपालराजः ॥ १४ ॥

गिरिकुलपतिपट्टोल्लासिगोपालराज


स्तुतिविलसितपद्यान्युद्धटप्रेमदानि ।

नटयति रसनाग्रे श्रद्धया निर्भरं यः


स सपदि लभते तत्प्रेमरत्नं प्रसादम् ॥ १५ ॥

इति श्रीरघुनाथदासगोस्वामिविरचितस्तवावल्यां

श्रीगोपालराजस्तोत्रं सम्पूर्णम् ।

——
Shri Gopalarajastotram

pdf was typeset on March 16, 2019

——
Please send corrections to sanskrit@cheerful.com

